

# एतत् भवदीयम् .. !

क स्मिंश्चित् देशे कश्चन महाराजः आसीत् । सः  
नितरां धर्मनिष्ठः दानशीलः च ।

ऋदाचित् राजभवनं प्रति कश्चन तापसः आगतवान् ।  
महाराजः अतीव सन्तोषेण तस्य प्रणामं कृतवान् । उक्तवान्  
च - “भोः साधुमहाराज ! भवतः आगमनेन मम राजभवनं  
पवित्रम् अभवत् । अद्य अहं भवते अत्यमूल्यं कमपि  
उपहारं ददामि । वदतु, किं ददामि ?” इति ।

तापसः उक्तवान् - “भवान् आत्मनः अत्यन्तं प्रियं  
वस्तु मह्यं ददातु” इति ।

झटिति महाराजः उक्तवान् “किम् अहं मम राज्यं कोषं  
वा समर्पयामि ?” इति

“तत्सर्वं प्रजाजनानाम् । न तु भवदीयम् । भवान् तु  
तस्य संरक्षणमात्रं करोति...” तापसः अवदत् ।

“एवं चेत् राजभवनं रथादिकं वा ददामि । एतच्च  
मदीयमेव ..” महाराजः उक्तवान् ।

तापसः किञ्चित् हसित्वा उक्तवान् - “महाराज !  
भवान् विस्मृतवान् अस्ति यत् एतदपि प्रजाजनानाम् एव  
इति । भवतः कार्ये सौविध्यकल्पनाय एव एतत् भवते  
दत्तं भवति ..।”

“तर्हि, मम शरीरमेव ददामि । एतद्वा मदीयम् इति  
अङ्गीकरोति खलु ?” - महाराजः उक्तवान् ।

“तत् भवतः मातापितृभ्यां दत्तम् । तदुपरि भवतः  
पुत्राणाम् अधिकारः भवति, न तु भवतः ..” तापसः  
अवदत् ।

अधुना तु महाराजः विस्मयेन मूकः अभवत् । सः  
अग्रे किं वक्तव्यम् इत्येव न ज्ञातवान् । तदा तापसः एव  
उक्तवान् - “राजन् ! भवतः मनसि यः अहङ्कारः अस्ति  
सः पूर्णतः भवदीयः एव, तस्य दानं करोतु । यतः  
अहङ्कारः एव सर्वविधस्यापि बन्धनस्य कारणम्” इति ।

महाराजः अनन्तरदिनतः एव अनासक्तः योगी इव  
शासनं कृतवान् ।

□ □

● (सं) चारुमतिः

